

Sorosy goldamak

Category: Kitapcy, Publisistika

написано kitapcy | 24 январа, 2025

Sorosy goldamak SOROSY GOLDAMAK



Gitler 1938-nji ýylyň başynda Çehoslowakiýadan ilatynyň agramly bölegi nemes dilinde gürleýän Sudet oblastynyň özüne berilmegini talap etdi.

Sudet krizisi Ýewropa ýurtlaryny urşuň bosagasyna getirdi. Iňlis premýer-ministri Newill Çemberlen ara girip, Gitler bilen Mýunhen ylalaşygyna gol çekdi. Ol Sudet oblastynyň Germaniýa berilmegini üpjün edip, urşuň turmagynyň önüni alaryn öýtdi. Ýalňysdy...

Günbatar metbugaty Putiniň Ukrainanyň gündogarynda rus dilinde gürleýän Donesk we Lugansk oblastlarynyň garaşsyz ýurtlar hökmünde ykrar etmegini Sudete meňzedýär. Çyndanam şeýlemikä? Russiýa-Ukraina krizisi arkaly Gitler ýatlandy welin, Netflix-de «Gitler. Bir karýera» dokumental filmine tomaşa etdim.

«Tomaşa etdim» diýsemem, ýarpysyna ýetende taşladym. Günbataryň millionlarça adamyň ölümüne sebäp bolan taryhy şertleri görmezlige salyp, ýeke-täk günäkär hasaplaýan Gitleri mejbur etme, jynsy durmuşy ýaly häsiýetiniň üstünden gürrüň bermeginden, propagandasýndan irdik!

Gitleriň häkimiýete gelmeginde Günbataryň Germaniýanyň boýnuna eziji şertler dakan Wersal şertnamasynyň paýy ýokmy näme?

«Kommunistler häkimiýete gelmese bolýar» diýip nemes-ýewropa kapitalynyň we Günbataryň Gitlere goldaw bermeginiň uruşda paýy ýokmy näme? We ş.m.

Günbatar gopbamsylygy öz kemçiligini görmelidir öýdenok. Günäkäri mydam «kesekiden» gözleýär...

• «PYRTYKAL REWOLÝUSIÝA»

Şu günem...

Günbatar metbugaty Putini urşuň ýeke-täk sebäpkäri hasaplaýar. Urşuň sebäbini Putiniň şahsy häsiýetlerinden gözleýär. Taryhy şertler, üýtgeşmeler ýene görmezlige salynýar!

Mysal üçin, soňky otuz ýyla ser salalyň:

1991-nji ýylyň 8-nji dekabry. Ukraina garaşsyzlygyny gazandy.

Ilkinji prezidentlige Ukrainanyň Kommunistik partiýasynyň başlygy Leonid Krawçuk saýlandy.

Üç ýyldan soň ýerini saýlawlar esasynda Ukrainanyň Kommunistik partiýasynyň Merkezi komitetiniň başlygy Leonid Kuçma berdi.

ABŞ-Günbatar Russiýa ýakyn durýandygy üçin Kuçmany «halanylmaýan adam» yglan etdi. Onuň ýerine günbatarçy bankir Wiktor Ýuşşenkony getirjek boldy. Ýeňini çermedi:

Serbiýanyň «Otpor», Gruziýanyň «Kmara» atly Sorosyň goldaýan toparlary Ukrainada «Pora» ady bilen guruldy. «Poranyň» ýolbaşçysy Wladislaw Kaskiwiň özi öňem Sorosyň hasabyna işleýän biridi.

Sorosyň Açyk jemgyýetçilik institutynyň Ukrainadaky ady Halkara Renessans fondydy. Sorosyň «Azatlyklar öýi» hem dek ýatanokdy.

Serbiýada «sorosçy rewolýusiýa» tejribesini başdan geçiren M.Markowiç ABŞ tarapyndan maliýeleşdirilen «Знаю» atly täze raýat-jemgyýetçilik guramasynyň başyna oturdyldy.

Angliýanyň «Westminster» demokratiýa fondy, Germaniýanyň «Marshall» fondy hemişe aradady.

Garşydaş «Kanal 5» ýaly teleýaýlymlar guruldy.

Saýlaw sandyklaryndan anketalaryň garaşsyndan başga netije çykdy welin, «saýlawlarda galplyk bar» diýip, halk köçelere döküldi. Saýlawlar täzelendi we Ukrainada ABŞ-Günbatar goldawly «pyrtykal rewolýusiýa» durmuşa geçirildi!

Sorosyň Açyk jemgyýetçilik institutynyň ýolbaşçysy Boris Tarasýuk daşary işler ministri boldy. Institutyň ýolbaşçy düzüminiň agzasy Ý.Mostowanyň adamsy Anatoliý Grisenko hem Goranmak ministri edildi. «Poranyň» başlygy Kaskiw täze prezident Ýuşşenkonyň geňeşçisi boldy we ş.m.

• ERDOGAN KIMIŇ ÝANYNDA

Sorosçy prezident Wiktor Ýuşşenko:

– Ýewropa bileleşigine (ÝB) girjek – diýdi.

– NATO guramasyna girjek – diýdi.

Ukraina-Russiýa gatnaşyklary dartgynlylaşyp başlady. Mundan öňinçä Ukraina «S-200» raketasy bilen 88 ýolagçyly rus uçaryny düşürdi!

Soňra... Häkimiýete gelen doneskli Wiktor Ýanukowiç Russiýa bilen gatnaşyklary düzeltdi. Ukraina-ÝB bilelikde hereket etmek baradaky şertnama gol çekmedi. Bu karar ýurdy içerki gapma-garşylyklara iterdi. Ýüzden gowrak adam wepat boldy.

2004-nji ýylyň saýlawlarynda sorosçylara ýeňilen Ýanukowiç on ýyldan soň 2014-nji ýylda ýene sorosçy herekete ýeňildi, ýurdy taşlap gitmäge mejbur boldy. Aslynda ýurtdan kowlan Russiýady we Russiýa Krymy anneksirledi (güýç ulanmak arkaly almak).

Ýanukowiçiň ýerine gelen, pyrtykal rewolýusiýanyň maddy hemaýatkärlerinden milliarder Petr Poroşenko ÝB-Ukraina bilelikde hereket etmek şertnamasyna gol çekip, integrasiýa prosesini çaltlandyrdy. Russiýa bilen hiç bir babatda hyzmatdaşlyk etmejekdigini aýdyp, NATO-nyň düzümine girjekdigini mälim etdi.

Dowamynda:

«Halkyň hyzmatkäri» atly teleserialda artistlik edip meşhurlyk gazanan, teleserialyň ady bilen partiýa gurup häkimiýete gelen Wladimir Zelenskiý şol bir syýasaty ýörettdi. ABŞ-na bolan resmi saparynda NATO talaby we Prezident Jo Baýdeniň «agzalyk talabyňyzy tizleşdireris» çykyşy Ukraina-Russiýa konfliktini çuňlaşdyrdy. Rus goşuny ukrain serhedine geldi we yzyndan düýn Ukraina girdi.

Netijede:

Meseläni diňe Putinde görmek nädogrydyr.

Meseläni diňe Putiniň häsiýetinden gözlemek nädogrydyr.

Meseläni diňe rus syýasatynyň üstüne ýüklemek nädogrydyr.

Günbataryň zol-zol Sudet konfliktini ýatladyp durmagy, Ukraina «ýanyňyzdadyrys» diýmegi konfliktiň urşa öwrülmegine sebäp boldy.

Russiýa NATO gabawyna ýol bermedi.

Ýeri:

Içerki syýasatda Sorosa garşydaşlyk edýän Erdogan Ukrainada Sorosyň goldawyndakylar bilen haçan we nädip «hempikir» boldy?

Soner ÝALÇYN.

«SÖZCÜ» gazetini, 25.02.2022 ý. Publisistika